

Fanal dejjem jolqot il-ghajn, ikun fejn ikun, minhabba d-dawl qawwi li jitfa' fi tberriqa, matul il-lejl u matul il-jum u bl-istruttura tieghu. Fin-naha t' isfel ta' Malta naraw il-Fanal ta' Dellimara, fil-qrib tal-port u d-daħla ta' Marsaxlokk, f' tarf il-peninsula tawwalija ta' Dellimara.

Darba, fin-"Namru Station" għand Karmnu Xuereb, in-Namru l-ghannej (go Detroit), waqt li konna migburin hemm, id-diskursata tagħna waqgħet fuq dan il-Fanal. Tassew li dan hu magħruf hafna, mhux biss minna l-Maltin, imma wkoll minn baħħara li jbahħru fil-qrib u madwar il-gzejjer tagħna.

Kien hemm wiehed fostna, ċertu Gużepi Duca minn Bir id-Deheb, raġel imdahħal fiż-żmien; dan kien ilu hafna snin jghix gol-belt ta' Detroit (Michigan), l-Amerka, fejn kien emigra f' zghozitu minn qabel l-Ewwel Gwerra Dinjija. Kien sajjied, u ghalhekk kien jinzel ix-Xatt (Marsaxlokk għaż-Żwieten u għal uħud minn Bir id-Deheb), u dan kien qalilna din l-istrofa ta' ghanja li baqa' jiftakar minn tfulitu:

**Il-Fanal ta' Dellimara / Ta' kull lejl jixghel sabih;
Tisthajlu qisu mnara / Fuqha jixghel il-musbieh.**

Mela darba fost l-ohrajn wasalt wasla s' għand in-Namru (go Detroit) u sibtu qiegħed fil-ġardina li kellu mad-dar, jedha wahdu u jghanni waqt li kien qalb ix-xitel u s-siġar. Minn dak li kont qed nisma', kien qed jghanni ghanja dwar il-Fanal ta' Dellimara. Min jaf x'nebbħu jghanni dan! U x'kienu l-ħsibijiet għaddejjin dak il-hin! Wisq nahseb li kien qed jiftakar f' dawk iż-żminijiet ta' zghozitu, nhar il-Festa ta' San Girgor, f' xi lejla ta' ghana f' Marsaxlokk. Dak iż-żmien kien daqsxejn ta' raħal bi ftit djar ta' sajjieda foqra madwar id-Daħla ta' Sant' Andrija. U mbagħad fid-dalma tal-lejl kien jitlaq ċeklem lura, ma' xi ħbieb fuq karrettun lejn il-Fgura fejn kien joqgħod. Dak iż-żmien il-Fgura kienet kollha għelieqi u raba' għammieli u rziezet imxerrdin 'l hawn u 'l hinn. In-Namru kien tabilhaqq imqanqal dak il-hin minn ħsibijiet ta' nostalgija. Fuq kollox dan hu l-folklor; hafna drabi mqanqal minn nostalgija ta' żmien passat li ma narawhx iżjed!

Ftit wara, n-Namru daħal ġewwa fil-kċina u jien dhalt miegħu; qalli: "Ang, aqbad lapas u karta ħalli tnizzel din l-ghanja". Kienet dwar "Il-Fanal ta' Dellimara".

Din ma kinetx l-ewwel darba li kien joqghod jiddettali xi għanja waqt li kont inniżżel dak li jgħanni.

Ta' min isemmi li daż-żmien, il-Fanal ta' Dellimara, bini pittoresk u romantiku għalina l-Maltin, poplu tal-baħar, mgħadux aktar jiffunzjona; ix-xogħol tiegħu qdieh; x'aktarx li jsir mużew u fih ikun hemm il-magni originali. Daż-żmien hemm jahdem floku, fuq daqsxejn ta' struttura, aktar lejn il-ponta ta' dik il-peninsula, fanal modern (lanterna) li jitfa raġġi qawwija bid-dawl elettriku ta' żewġ lehhiet bojod kull darba. Il-fanal jibqa' fil-memorja biss, tifikira tiegħu l-lehhiet, wahda bajda u ohra hamra. L-għanja tan-Namru tibqa' tifikira ta' dak il-Fanal romantiku fil-folklor tagħna.

Il-Fanal ta' Dellimara

(Għanja ta' Karmnu Xuereb - In-Namru)

**I-Fanal ta' Dellimara / Jixghel ta' kull filghaxija,
Malli jidlam lilu tara / Jitfa' raġġ ta' dawl u dija.**

**Malli jidlam lilu tara / Fuq il-gholja fejn hu qieghed,
Jitfa' raġġi fuq il-baħar, / Juri t-triq għal min hu mbieghed.**

**Tofroq sfiq dik id-dalma / Lehha tiddi u bajdana,
B'ohra hamra tlehh warajha, / L-ilwien sbieħ ta' Malta tagħna!**

**Lill-blat ta' Benghisa jdawwal, / L-iskoll ahrax tat-Taqtigha,
F'baħar iswed jifrex rotta / U bid-dawl tiegħu juriha.**

**Raġġ fuq wiċċ il-baħar jilma / Halli d-dhul tal-bajja juri,
Fejn il-kenn u wens isibu, / Lill-kajjikki u lill-vapuri.**

**Merżuq wiehed wara l-iehor, / Mill-Fanal ta' Dellimara,
F'port ta' baħar kalm jistkennu / Is-sajjieda w il-baħhara.**

**Sew ma' nżul ix-xemx il-hidma / Jibda jitfa' raġġ fiddieni,
U matulek il-lejl kollu / Sa ma jżernaq kmieni kmieni.**

**Ta' bla heda dija helwa / Ta' kull lejl li minnu tara
Jiddi b'raġġi fl-gholi għoli / Il-Fanal ta' Dellimara.**

(Detroit 1974)